

विदर्भ की खान

● वर्ष 17

● अंक 157

नागपुर, गुरुवार, 4 मई 2017

● पृष्ठ 8

● मूल्य ₹ 2



सुप्रभात

हॉकी : मंदिप के तीनों गोलों से भारत ने अजलान शाह कप में जापान को 4-3 से हराया



इण्डोह

26वें सुलतान अजलान शाह कप हॉकी टूर्नामेंट में बुधवार को भारत ने बराबरी के मुकाबले में जापान पर जीत दर्ज की। भारत ने जापान को 4-3 से हराया और इस जीत के नायक बने मंदिप सिंह. मंदिप के तीन गोलों की बदौलत पिछड़ने के बाद भारत ने बेहतरीन वापसी की। भारत की तरफ से पहला गोल रफ़िद ने किया। भारत पिछली बार का उपविजेता है और इस बार उनकी निगाह हर हाल में खिताब जीतने पर टिकी है। अभी तक हुए चार मुकाबले में दो में भारत ने जीत दर्ज की है वहीं ऑस्ट्रेलिया से हार का सामना करना पड़ा। ग्रेट ब्रिटेन के साथ भारत ने ड्रां खेला था। जीत के साथ ही एक बार फिर टूर्नामेंट के फाइनल में पहुंचने की भारत की उम्मीदें जिंदा हो गई हैं। पिछली बार भारत फाइनल में नौ बार के चौपियन ऑस्ट्रेलिया से हार गया था। विश्व रैंकिंग में छठे नंबर पर पहुंचा भारत अजलान शाह कप में एक मजबूत टीम तैयार करने के उद्देश्य से गया है, जो लंदन में जूट में होने वाले विश्व लीग सेमीफाइनल में प्रभावशाली प्रदर्शन कर सके। ओल्डमंस और सहयोगी स्टाफ यहां खिलाड़ियों के प्रदर्शन पर करीबी नजर रखेंगे और फिर देखेंगे कि इनमें से किन खिलाड़ियों को अगले साल विश्व कप तक टीम में रखा जा सकता है।

जम्मू-कश्मीर: सुरक्षा ताक पर, आतंकीयों ने 2 घंटे के अंदर दो बैंक लूटे



श्रीनगर

वहीबुग-पुलवामा में इलाकाई देहाती बैंक से 4.92 लाख की नकदी लूटने के लगभग दो घंटे के भीतर ही आतंकीयों ने निहामा काकपोरा में जम्मू-कश्मीर बैंक की स्थानीय शाखा में दोबारा दस्तक दे 1.5 लाख की नकदी लूट ली। बीते चौबीस घंटों में दक्षिण कश्मीर में यह तीसरी बैंक डकैती है। इससे पूर्व दोपहर एक बजे के करीब आतंकीयों ने वहीबुग में इलाकाई देहाती बैंक को लूटा था और उससे पहले गत मंगलवार को कडर गांव में इलाकाई देहाती बैंक से 65 हजार की नकदी आतंकी लूट ले गए थे। दो घंटे के अंतराल में ही जिला पुलवामा में हुई दो बैंक डकैतियों ने पूरे सुरक्षा तंत्र को हिला दिया है। पुलिस और अर्धसैनिकबलों ने बैंक लूट में लिप्त आतंकीयों को पकड़ने के लिए पूरे इलाके में सघन तलाशी अभियान छेड़ रखा है।

आतंकी के बारे में जानकारी देने वाले को पांच लाख का इनाम

कुलगाम में कैश वैन पर आतंकी हमले के पीछे आतंकीयों के बारे में जानकारी देने वाले को 5 लाख इनाम देने की घोषणा की है। आपको बता दें कि मंगलवार को ही आतंकीयों ने जिला कुलगाम के कडर गांव में स्थित इलाकाई देहाती बैंक से 65850 रुपये की नकदी लूटी थी। अलबत्ता, आज आतंकीयों ने जिला पुलवामा के वहीबुग गांव में इलाकाई देहाती बैंक को निशाना बनाया। बताया जा रहा है कि हथियारबंद आतंकी बैंक में घुसे और उन्होंने वहां मौजूद कैशियर व अन्य लोगों को बंधक बना पांच लाख की नकदी लूट ली। इसके बाद आतंकी वहां से फरार हो गए। सूचना मिलते ही पुलिस भी मौके पर पहुंच गई। फिलहाल, आतंकीयों को पकड़ने के लिए पूरे इलाके में सघन तलाशी अभियान चलाया गया है।

विकास के मुद्दे पर भेदभाव नहीं होने देंगे - योगी

लखनऊ

उत्तरप्रदेश के मुख्यमंत्री योगी आदित्यनाथ ने बुधवार को कहा कि हम सभी को बिना हिचक और बिना किसी दबाव के कार्य करना चाहिए। विधायक अपना काम समझें तभी अच्छा कर पाएंगे। योगी ने कहा कि किसी को कानून अपने हाथ में लेने का अधिकार नहीं है, हम बिना किसी पूर्वाग्रह के अपनी बात रखें। उत्तरप्रदेश में कानून का राज होगा और विकास के मुद्दे पर किसी के साथ भेदभाव नहीं होगा।

विधायिका के समक्ष विश्वसनीयता का संकट

17वीं विधानसभा के नवनिर्वाचित विधायकों के प्रबोधन कार्यक्रम में मुख्य अतिथि के रूप में दिये गये सम्बोधन में योगी आदित्यनाथ ने कहा कि किसी लोकतंत्र में विधायिका का अपना महत्व है। विधान तीन स्तम्भों पर लोकतंत्र खड़ा है, उनमें विधायिका की भूमिका को कोई नकार नहीं सकता।

हालांकि विधायिका के सामने विश्वसनीयता का संकट खड़ा है।

उन्होंने अपना एक अनुभव साझा करते हुए कहा संसदीय लोकतंत्र में कोई एक संस्था ऐसी है जो सचमुच जवाबदेह है तो वह विधायिका ही है। जिस जनता ने हमें चुना है, पांच साल बाद हमें फिर उसी जनता के पास जाना होता है। निश्चित रूप से हमारी जवाबदेही होती है क्या हम उम्मीद कर सकते हैं कि कोई न्यायाधीश या कार्यपालिका का कोई प्रतिनिधि अधिकारी पांच साल बाद जनता के बीच जाएगा... बिल्कुल नहीं। योगी ने कहा, इस देश में न्यायपालिका, सेना या नौकरशाही से सेवानिवृत्त व्यक्ति बाद में सांसद या विधायक बनना चाहते हैं, लेकिन फिर भी सांसदों और विधायकों पर उंगली उठती है।



मेरा मानना है कि जहां सम्भावनाएं हैं, वहीं उंगली भी उठ सकती है। हमारी सरकार किसी के साथ अन्याय नहीं होने देगी और ना ही प्रतिशोध की भावना से काम करने देगी। उन्होंने कहा कि विश्वसनीयता का जो संकट हम सबके सामने है, उसमें कहीं ना कहीं सदन में हमारी अनुपस्थिति, मर्यादा से परे आचरण तथा जनप्रतिनिधियों पर भ्रष्टाचार के आरोप लगना भी कारण है। एक व्यक्ति द्वारा फैलायी गयी गंदगी से पूरी व्यवस्था बदनाम होती है। हम कैसे प्रत्येक जनप्रतिनिधि को विश्वसनीयता के प्रतीक के रूप में पेश कर सकें, यह प्रबोधन का कार्यक्रम इसलिये आयोजित किया गया है। मुख्यमंत्री ने कहा कि उनकी हार्दिक इच्छा है कि उत्तरप्रदेश की विधानसभा देश की सभी विधानसभाओं के लिये एक आदर्श बन सके। योगी ने

नवनिर्वाचित विधायकों से मुखातिब होते हुए कहा कि सदन खुद को निखारने का बहुत सुंदर मंच है। यहां आपकी कही गयी बात कई पीढ़ियों का मागदर्शन कर सकती है। आपने जो बात कही, वह आने वाले समय में इस विधानसभा की सम्पत्ति हो गयी। आपके वचन और आचरण भविष्य में आपके कृतित्व का निर्माण करेंगे। गोरखपुर के सांसद के रूप में अपने संस्मरण और अनुभव साझा करते हुए उन्होंने कहा कि सदन में चिह्नित या हंगामा करने के बजाय एक निश्चित दायरे में रहकर रखी गयी बात ज्यादा प्रभावी होती है और उससे हम बड़ी से बड़ी समस्या का समाधान निकाल सकते हैं।

90 दिन तक चलनी चाहिए विधानसभा की कार्यवाही

मुख्यमंत्री ने कहा कि जिस विधानसभा की कार्यवाही वर्ष में कम से कम 90 दिन चलनी चाहिये थी, वह हाल के वर्षों में 20-25 दिन चलती थी। क्या हम कार्यवाही को फिर से 90 दिन चलाएंगे, यह एक चुनौती है।

सुप्रीम कोर्ट का सख्त फैसला

मासूम के साथ रेप के दोषी को मिली फांसी की सजा

नई दिल्ली/नागपुर



चार साल की मासूम के साथ दरिंदगी के बाद हत्या के दोषी की फांसी की सजा पर तीसरी बार मुहर लग गई है। दोषी ने सुप्रीम कोर्ट में रिव्यू याचिका दाखिल की थी। सुप्रीम कोर्ट ने दोषी की याचिका को खारिज करते हुए फांसी की सजा को बरकरार रखा है।

बताते चलें कि घटना नागपुर की 2008 की है, जिसमें वसंत संपत दुपारे को दुष्कर्म और हत्या के जर्म में फांसी की सजा सुनाई गई थी। वसंत दुपारे ने 4 वर्षीय मासूम बच्ची के साथ दुष्कर्म के बाद उसकी हत्या कर दी थी। नागपुर जिला अदालत ने वाड़ी पुलिस द्वारा पेश किए गए प्रकरण की सुनवाई कर 29 सितंबर 2010

को आरोपी को दोषी करार देते हुए फांसी की सजा दी थी। उच्च न्यायालय की नागपुर खंडपीठ ने इस फैसले में कुछ नुटियां होने का हवाला देते हुए फांसी की सजा पर मुहर लगाने से इंकार कर दिया था एवं प्रकरण की दोबारा सुनवाई कर पुनः फैसला देने के आदेश नागपुर जिला अदालत को दिए थे। नागपुर जिला अदालत ने प्रकरण की पुनः सुनवाई कर आरोपी को दोषी पाया था एवं उसे दोबारा फांसी की सजा सुनाई थी।

हाईकोर्ट में केस की रिव्यू याचिका खारिज होने के बाद दोषी ने सुप्रीम कोर्ट का दरवाजा खटखटाया था। बुधवार को सुप्रीम कोर्ट ने भी दोषी की याचिका खारिज करते हुए उसकी फांसी की सजा बरकरार रखी है।



दर्शन बुधवार को उत्तराखंड के दौरे पर पहुंचे प्रधानमंत्री नरेंद्र मोदी ने केदारनाथ जाकर प्रथम दर्शन किए। इस अवसर पर उनके साथ उपस्थित मुख्यमंत्री त्रिवेन्द्र रावत, राज्यपाल के.के. पॉल, मंदिर के महंत, मंत्रीगण व नागरिक।

भारतीय जवानों के साथ पाक सेना की बर्बरता के पर्याप्त सबूत - विदेश मंत्रालय

नई दिल्ली

विदेश मंत्रालय ने बुधवार को पाकिस्तानी हाई कमिश्नर अब्दुल बासित को समन किया और जम्मू कश्मीर के कृष्णा घाटी में शहीद भारतीय जवानों के शव के साथ बर्बरता के दोषी पाकिस्तानी आर्मी के जवानों के खिलाफ कार्रवाई की मांग की। विदेश मंत्रालय ने बताया कि भारत के पास इस बात के पर्याप्त सबूत मौजूद हैं कि भारतीय जवानों के शवों के साथ बर्बरतापूर्ण हरकत की गई।

इस मामले में विदेश सचिव एस जयशंकर ने बुधवार को अब्दुल बासित को तलब किया। विदेश मंत्रालय के प्रवक्ता गोपाल बागले ने ट्वीट में कहा, विदेश सचिव ने पाक हाई कमिश्नर को समन किया है, भारत के आक्रोश का हवाला देते हुए घटना के ज़िम्मेवार पाकिस्तानी जवानों के खिलाफ कार्रवाई की मांग की। गोपाल बागले ने अगे बताया, पाकिस्तान की पोस्ट से हमारी तरफ गोलीबारी की गई। पाकिस्तान की सेना जो हरकत कर रही थी, उसे कवर करने के लिए ये गोलीबारी की जा रही थी। हमारे जवानों के खून के सैपल इकट्ठा किए गए हैं। रोजा नाले में ब्लड ट्रेल मिला है।



जिसका स्पष्ट संकेत है कि हत्यारे एलओसी की तरफ वापस लौट गए। पाकिस्तान से मोस्ट फेवर्ड नेशन का दर्जा वापस लेने के सवाल पर बागले ने कहा कि डब्ल्यूटीओ की तरफ से यह अनिवार्यता है। सभी सदस्य देशों को इसे मानना पड़ता है। भाजपा नेता और राज्यसभा सांसद सुब्रमण्यम स्वामी ने केंद्र सरकार से पाकिस्तान को दिया गया मोस्ट फेवर्ड नेशन का दर्जा वापस लेने को कहा था। स्वामी ने कहा कि मोस्ट फेवर्ड नेशन का तमगा पाकिस्तान से वापस लेने के बाद ही इस्लामाबाद से बिना किसी परमिट के कोई भी सामान भारत नहीं आ सकेगा।

बैंक कर्ज घोटाले का आरोपी मनी लांड्रिंग मामले में गिरफ्तार

नई दिल्ली

प्रवर्तन निदेशालय ने मुंबई के एक फर्म के निदेशक एवं प्रमोटर विजय एम चौधरी को मनी लांड्रिंग रोकथाम अधिनियम के तहत गिरफ्तार किया है। यह मामला 26000 करोड़ रुपये के बैंक कर्ज घोटाले से संबंधित है। यह बैंक कर्ज जालसाजी के सबसे बड़े मामलों में से एक है। प्रवर्तन निदेशालय ने सीबीआइ की एफआइआर और आरोप पत्र के आधार पर मनी लांड्रिंग अधिनियम के तहत आपराधिक मामला दर्ज किया था। निदेशालय के अधिकारियों ने बताया कि चौधरी को मंगलवार को मुंबई से गिरफ्तार किया गया। चौधरी मेसर्स जूस डेवलपर्स प्राइवेट लिमिटेड के निदेशक एवं मुख्य नियंत्रक हैं। बुधवार को निदेशालय ने उन्हें इंदौर की एक अदालत में पेश किया। 25 बैंकों का 2,650 करोड़ रुपये का कर्ज दबाने का यह मामला सीबीआइ ने दर्ज किया था। निदेशालय जुलाई 2015 में अमेरिका के कैलिफोर्निया में 1,280 एकड़ भूमि भी अटैच कर चुकी है।

राजनाथ ने की उच्च स्तरीय बैठक, पाकिस्तान पर हो सकती है बड़ी कार्रवाई

नई दिल्ली

केंद्रीय गृहमंत्री राजनाथ सिंह ने जम्मू कश्मीर के आंतरिक सुरक्षा हालात और वहां तैनात भारतीय सैनिकों पर हिंसा को लेकर बैठक की। केंद्रीय गृहमंत्री राजनाथ सिंह की सुरक्षा अधिकारियों के साथ होने वाली यह लगातार तीसरी बैठक थी, जिसमें राष्ट्रीय सुरक्षा सलाहकार अजीत डोभान, खुफिया विभाग के निदेशक राजीव जैन, रां के चीफ अनिल धरमामा समेत सभी उच्च स्तरीय अधिकारी शामिल थे।

राजनाथ सिंह की सुरक्षा अधिकारियों के साथ जारी बैठकों का दौर कश्मीर घाटी के हाल में पैदा



हुए हिंसा के हालात के बाद से जारी है। वाजिब है कि जम्मू कश्मीर में जवानों पर होने वाले हमलों की संख्या में काफी इजाफा हुआ। केंद्रीय गृहमंत्री राजनाथ सिंह ने बीते सोमवार को जम्मू कश्मीर और सुकमा के ताजा हालात को लेकर

सुरक्षा का जायजा लिया था, साथ ही पाक सैनिकों द्वारा दो जवानों की अमानवीय तरीके से हत्या को लेकर भी अधिकारियों संग चर्चा की गयी थी।

बता दें कि जम्मू कश्मीर के कृष्णा घाटी सेक्टर में सीजफायर की आड़ में पाकिस्तानी सेना द्वारा भारतीय सैनिकों के शव के साथ अमानवीय कृत्य किया गया था। जिसे लेकर भारतीयों में काफी रोष है।

जम्मू कश्मीर के राज्यपाल एन एन वोहरा ने केंद्रीय गृहमंत्री से उनके आवास पर मुलाकात की। जहां उन्होंने जम्मू कश्मीर के ताजा हालात को लेकर चर्चा की गयी।

सपा अध्यक्ष पद नेताजी को सौंपें अखिलेश वर्मा बनाऊंगा नया मोर्चा - शिवपाल

इटावा

समाजवादी पार्टी नेता शिवपाल सिंह यादव ने कहा कि अखिलेश यादव तीन महीने में अध्यक्ष पद मुलायम सिंह यादव को सौंपें का अपना वायदा पूरा करें अन्यथा वह नयी पार्टी बनाने के मकसद से धर्म निरपेक्ष मोर्चे का गठन करेंगे।

शिवपाल ने कहा, अखिलेश यादव ने तीन महीने का समय मांगा था और कहा था कि तीन माह बाद पार्टी व पद वापस नेता जी (मुलायम सिंह यादव) को सौंपें दूंगा। अखिलेश अपना वायदा पूरा करें वरना हम भी नयी पार्टी बनाने के

लिये सेक्यूलर मोर्चे का गठन करेंगे। उन्होंने कहा कि अखिलेश अब मुलायम को अब पद सौंपें और समाजवादी परिवार को जोड़ने का काम करें। समाजवादी होने का जो


लोग दावा ठोक रहे हैं, सभी को पता है पार्टी किसने खड़ी की है। शिवपाल ने इटावा में पत्रकार वार्ता में कहा कि जब भ्रष्ट अधिकारी भ्रष्टाचारी सत्ता से सीधी भागीदारी कर लेते हैं तब प्रदेश का सुरा हाल हो जाता है जो हमारी पूर्ववर्ती सरकार में हुआ। वही हाल अब होने लगा है पिछले दो तीन माह में हमारे निर्वाचन क्षेत्र में सत्ता के नशे में भले लोगों के साथ जुलूम किया जा रहा है।

अक्षय कुमार को 'रुस्तम' के लिए मिला पहला सर्वश्रेष्ठ अभिनेता का राष्ट्रीय फिल्म पुरस्कार

नई दिल्ली

नई दिल्ली में राष्ट्रपति भवन में 64वें राष्ट्रीय फिल्म पुरस्कार वितरित किए गए। कुछ दिन पहले इन पुरस्कारों की घोषणा हुई थी, जिसमें अक्षय कुमार को बेस्ट एक्टर चुना गया था। राष्ट्रीय फिल्म पुरस्कार समारोह शाम 6 बजे से शुरू हुआ। यहां मशहूर निर्देशक के. विश्वनाथ को दादा साहब फाल्के पुरस्कार दिया गया।

इसके अलावा सोनम कपूर की फिल्म 'नीरजा' को बेस्ट फिल्म के नेशनल अवॉर्ड का सम्मान मिला, जबकि फिल्म 'रुस्तम' के लिए अक्षय कुमार को बेस्ट एक्टर चुने गए। 'दंगल गर्ल' जायरा वसीम के



लिए भी ये नेशनल अवॉर्ड खास रहे। उनको बेस्ट सपोर्टिंग एक्टर का अवॉर्ड दिया गया है, वहीं सामाजिक मुद्दों पर संदेश देने वाली सर्वश्रेष्ठ फिल्म का अवॉर्ड 'पिंक' को मिला। बता दें कि इस बार अवॉर्ड्स में बायोपिक पर बनी फिल्मों का जलवा रहा। गौरतलब है कि नेशनल

अवॉर्ड्स से हर साल फिल्मों की दुनिया में सर्वश्रेष्ठ काम को सम्मानित किया जाता है। इसमें दो श्रेणियों - फीचर और गैर फीचर फिल्म के तहत पुरस्कार दिए जाते हैं। दोनों ही श्रेणियों में इस बार एक-एक नई कैटीगरी जोड़ी गई है।